

# फर्स्ट ईयर से ही करें खुद को तैयार : एचआर एक्सपर्ट

## ● लेक सिटी रिपोर्टर ●

‘यदि आप चाहते हैं कि आप अपनी पढ़ाई पूरी करते ही अपनी चहेती कंपनी में अच्छे पैकेज के नौकरी पा लें तो आपको फर्स्ट ईयर से ही तैयारी शुरू कर देनी चाहिए। इस तैयारी में बॉडी लैंगवेज, अच्छी तरह से हैंडशेक करना, आई कॉटेक्ट बनाना, लोगों से मिलना जुलना और नेटवर्क बनाना तथा हमेशा अपने आपको पॉजिटिविटी एनर्जी से चार्ज रखना शामिल है।’ यह बात सीआईआई यंग इंडियन्स द्वारा एचआर एक्सपर्ट्स और विद्यार्थियों के लिए आयोजित किये गए एक दिवसीय कार्यक्रम मार्गदर्शन के दौरान विशेषज्ञों ने कही। एक नीजि कॉलेज ऑडिटोरियम में आयोजित इस कार्यक्रम में टेलीकॉम, स्टील और बैंकिंग क्षेत्र से आए विशेषज्ञों ने विद्यार्थियों को वे गुर बताये जिनसे वे अपने स्किल्स बेहतर कर अच्छे जॉब पा सकें या अपना कारोबार आरंभ कर सकें।

## बनाएं रखें खुद को अपडेट

एचआर एक्सपर्ट तथा बैंकिंग क्षेत्र में कार्यरत नंदिता मल्होत्रा ने कहा कि कॉलेज की चार वर्षों की पढ़ाई सबकी एक जैसी होती है, लेकिन उस पढ़ाई से आप किस तरह औरों से अलग बनते हैं, यह महत्वपूर्ण होता है। उन्होंने कहा कि विद्यार्थियों को पढ़ाई के साथ-साथ रोजाना अखबारों के फ्रंट पेज व एडिटोरियल पेजों को जरूर पढ़ना चाहिए ताकि वे अपडेटेड रहें। कार्यक्रम में टाटा स्टील की इकाई टीएस एलॉय की इंडिपेंडेंट डायरेक्टर अपर्णा शर्मा ने कहा कि विद्यार्थियों को अपने समय का इस्तेमाल उद्देश्यपूर्ण तरीके से करना चाहिए तथा अपनी पर्सनेलिटी को डेवलप करने में अपनी हॉबी और खेलकूद गतिविधियों का उपयोग भी संतुलित रूप से करना चाहिए।

## करते रहें खुद की ब्रांडिंग

वोडाफोन की एचआर विशेषज्ञ तन्वी गर्ग ने कहा कि आज के दौर में स्वयं की खूबियों के बारे में औरों को बताना या अपनी ब्रांडिंग करना बिलकुल गलत नहीं है। बस ध्यान इस बात का रखा जाना चाहिए कि आप अपनी खूबियों को करीने से प्रस्तुत करें ताकि यह बड़बोलापन न होकर स्वाभाविक लगे। सीआईआई यंग इंडियन्स, भोपाल के अध्यक्ष राकेश सुखरामानी ने भी अपने अनुभव विद्यार्थियों से साझा किये।